

Краязнаўчая газета

26.10.2018

Міжнародны бібліятэчны кангрэс у Мінску

Наталі Купрэвіч

Фота аўтара



У міжнародны кангрэс «Бібліятэка як феномен культуры» сабраў у Мінску ў Нацыянальнай бібліятэцы Беларусі больш за 400 удзельнікаў з 6 краінаў, у тым ліку Расіі, Украіны, Польшчы, Азербайджана, ЗША.

Тэма форума «Камфортнае асяроддзе бібліятэк: новыя тэхналагічныя і матэрыяльна-тэхнічныя рашэнні» была адлюстраваная ў дакладах, прэзентацыях, экспанатах выстаўкі «Бібліятэкі будучыні: тэхналогіі, будынкі, абсталяванне».

Арганізатарамі кангрэса выступілі Міністэрства культуры Рэспублікі Беларусь і Нацыянальная бібліятэка Беларусі.

У двухдзённай праграме былі прадугледжаныя пленарнае пасяджэнне, пяць секцыйных пасяджэнняў, круглы стол, два майстар-класы, мітап (сустрэча спецыялістаў у неформальнай абстаноўцы для абмеркавання пэўнай тэмы), публічная лекцыя, экскурсіі па бібліятэцы і выстаўцы «Беларусь і Біблія». Чытаць далей...


Пад час форума адбылося ўзнагароджанне пераможцаў рэспубліканскага конкурсу «Бібліятэка – асяродак нацыянальнай культуры» і за найлепшы публічны цэнтр прававой інфармацыі, а таксама кіраўнікоў праектаў сёлетніх маштабных выставак «Асвета. Спазнанне. Прагрэс» і «Беларусь і Біблія».

Леанід Танін і Раман Матульскі



Скот Кэрал

Падзякі атрымалі старшыня Савета дырэктараў ЗАТ «Галаграфічная індустрыя» Леанід Танін, дырэктар Групы даследавання рукапісаў (ЗША) Скот Кэрал і сябры групы. Дырэктар Нацыянальнай бібліятэкі Беларусі Раман Матульскі ўручыў С Кэралу падарункавае факсімільнае выданне «Кніжная спадчына Францыска Скарыны», якое зойме пачэснае месца ў яго Музеі Бібліі.



Праграма кангрэса была вельмі разнастайная. З прывітаннем да ўдзельнікаў звярнуліся міністр культуры Юрый Бондар, намеснік дырэктара Нацыянальнага цэнтра прававой інфармацыі Рэспублікі Беларусь Віктар Шаршун. З дакладамі на пленарным пасяджэнні выступілі Р. Матульскі (паведаміў пра матэрыяльна-тэхнічную базу бібліятэк Беларусі) і дырэктар кампаніі «21st Century Libraries Consulting» (ЗША) Чарльз Гордан Форэст (пра тэхналагічныя і тэхнічныя рашэнні па стварэнні камфортнага асяроддзя ў бібліятэках). Галоўны архітэктар будынка Нацыянальнай бібліятэкі Віктар Крамарэнка пазнаёміў з архітэктурнымі асаблівасцямі «дзіяманта», а дырэктар бібліятэкі Лазарскага ўніверсітэта Хенрык Холендар (Польшча) – з архітэктурай будынка бібліятэкі Варшаўскага ўніверсітэта. Дырэктар Цэнтральнай бібліятэкі № 197 імя Г. Ахматавай Уладзімір Касарэўскі (Расія) падзяліўся досведам укаранення ў бібліятэчнай дзейнасці і працы з наведнікамі smart-тэхналогіяў. Вялікую цікавасць выклікалі майстар-клас па пошуку ў інтэрнэце персаналіяў па ўскосных прыкметах, які правёў кіраўнік праекта «Prabook.com» Сяргей Дубавец, і даклад пра гісторыю галаграфіі, яе выкарыстанне для захавання выяваў культурных каштоўнасцяў.



30-метровы скрутак з перапісана ў розных мовах «Кнігай Псальмаў» Ф. Скарыны

Былі абмеркаваныя тэхнічныя пытанні стварэння і ўзаемадзеяння рэгіянальных зводных электронных каталогаў, развіцця карпаратыўных рэсурсаў, стварэння аб'яднанага рэпазіторыя інфармацыйных рэсурсаў адкрытага доступу, праблемы абсталявання і арганізацыі бібліятэчнай прасторы, развіцця тэхналогіяў і сучасных бібліятэчных сэрвісаў, матэрыяльна-тэхнічнага і кадравага забеспячэння. Сучасным падыходам і перспектывам арганізацыі дзейнасці публічных цэнтраў прававой інфармацыі быў прысвечаны круглы стол, на якім заслухана 6 паведамленняў пра арганізацыю прававой асветы ў бібліятэчных установах Наваполацка, Ваўкавыска, Гомеля, Слуцка, Паставаў.



Галіна Дзятлава галоўні бібліятэкар Мінскай абласной бібліятэкі



Набыткі ў галіне краязнаўства прадставілі на прэзентацыйнай пляцоўцы «Электронныя рэсурсы бібліятэк – удзельніц Рэгіянальных электронных каталогаў бібліятэк Беларусі ў нацыянальнай эксістэме ведаў» бібліятэкары Брэсцкай, Гродзенскай, Гомельскай, Магілёўскай абласцей і Нацыянальнай бібліятэкі Беларусі. Дарэчы, роля электронных рэсурсаў бібліятэк у развіцці краязнаўчай працы штогод узрастае, і ў 2020 годзе чарговы міжнародны бібліятэчны кангрэс будзе прысвечаны менавіта краязнаўству.

Удзельнікі кангрэса ўзбагаціліся новымі ведамі ды ідэямі, але выказвалі заўвагі, што ў вельмі шчыльнай праграме мерапрыемстваў бракавала часу для неформальных зносінаў з калегамі па-за межамі афіцыйных дакладаў і паведамленняў.